


# सरिता

जगदीश प्रसाद मण्डल



श्रुति प्रकाशन  
दिल्ली

ऐ पोथीक सर्वाधिकार सुरक्षित अछि । काँपीराइट (©) धारकक लिखित  
अनुमतिक  
बिना पोथीक कोनो अंशक छाया प्रति एवं रिकॉर्डिंग सहित इलेक्ट्रॉनिक  
अथवा यांत्रिक, कोनो माध्यमसँ अथवा ज्ञानक संग्रहण वा पुनर्प्रयोगक  
प्रणाली द्वारा कोनो रूपमे पुनरुत्पादित अथवा संचारित-प्रसारित नै  
कएल जा सकैत अछि ।

ISBN : ९७८-९३-८०५३८-९५-६

दाम : १५० रु. मात्र

पहिल संस्करण : २०१३

सर्वाधिकार © श्री जगदीश प्रसाद मण्डल

गाम-पोस्ट- बेरमा, भाया- तमुरिया, जिला- मधुबनी  
मिथिला, बिहार  
पिन- ८४७४१०  
मोबाइल- ९९३१६५४७४२

श्रुति प्रकाशन

रजिस्टर्ड ऑफिस: ८/२१, न्यू राजेन्द्र नगर, नई दिल्ली-११०००८.

दूरभाष- (०११) २५८८६६५६-५७ फैक्स- (०११) २५८८६६५८

Website: <http://www.shruti-publication.com>

e-mail: [shruti.publication@shruti-publication.com](mailto:shruti.publication@shruti-publication.com)

Printed at: Ajay Arts, Delhi-110002

Typeset by Sh. Umesh Mandal

Distributor :

Pallavi Distributors, Ward no- 6, Nirmali (Supaul),  
मो.- 09572450405, 09931654742

***Sarita*** : Anthology of Maithili Geet by Jagdish Prasad  
Mandal.





## परिचय-पात : जगदीश प्रसाद मण्डल

**जन्म** : ५ जुलाई १९४७ ई.मे

**पिताक नाओं** : स्व. दल्लू मण्डल।

**माताक नाओं** : स्व. मकोबती देवी।

**पत्नी** : श्रीमती रामसखी देवी।

**पुत्र** : सुरेश मण्डल, उमेश मण्डल, मिथिलेश मण्डल।

**मातृक** : मनसारा, भाया- घनश्यामपुर, जिला- दरभंगा।

**मूलगाम** : बेरमा, भाया- तमुरिया, जिला-मधुबनी, (बिहार) पिन- ८४७४१०

**मोबाइल** : ०९९३१६५४७४२, ०९५७०९३८६११, ०९९३१७०६५३१

**ई-पत्र** : jpmandal.berma@gmail.com

**शिक्षा** : एम.ए. (हिन्दी आ राजनीति शास्त्र) मार्क्सवादक गहन अध्ययन। हिनकर साहित्यमे मनुखक जिजीविषाक वर्णन आ नव दृष्टिकोण दृष्टिगोचर होइत अछि।

**सम्मान** : गामक जिनगी लघुकथा संग्रह लेल विदेह समानान्तर साहित्य अकादेमी पुरस्कार २०११क मूल पुरस्कार आ टैगोर साहित्य सम्मान २०११; तथा समग्र योगदान लेल वैदेही सम्मान- २०१२; एवं बाल-प्रेरक विहनि कथा संग्रह “तरेगन” लेल “बाल साहित्य विदेह सम्मान” २०१२ (वैकल्पिक साहित्य अकादेमी पुरस्कार रूपें प्रसिद्ध) प्राप्त।

### साहित्यिक कृति :

**उपन्यास** : (१) मौलाइल गाछक फूल (२००९), (२) उत्थान-पतन (२००९), (३) जिनगीक जीत (२००९), (४) जीवन-मरण (पहिल संस्करण २०१० आ दोसर २०१३), (५) जीवन संघर्ष (पहिल संस्करण २०१० आ दोसर २०१३), (६) नै धाड़ैए (२०१३ ई.मे) प्रकाशित। (७) सधबा-विधवा, (८) बड़की बहिन तथा (९) भादवक आठ अन्हार शीघ्र प्रकाश्य।

**नाटक** : (१) मिथिलाक बेटी (२००९), (२) कम्प्रोमाइज (२०१३), (३) झमेलिया बिआह (२०१३), (४) रत्नाकर डकैत (२०१३), (५) स्वयंवर (२०१३ ई.मे) प्रकाशित।

**लघु कथा संग्रह** : (१) गामक जिनगी (२००९), (२) अर्द्धांगिनी (२०१३), (३) सतभैंया पोखरि (२०१३), (४) उलबा चाउर (२०१३), (५) भकमोड़ (२०१३ ई.मे)

**विहनि कथा संग्रह** : (१) तरेगन (बाल-प्रेरक विहनि कथा संग्रह। पहिल संस्करण-२०१० तथा दोसर २०१३), (२) बजन्ता-बुझन्ता (२०१३ ई.मे)

**एकांकी संग्रह** : (१) पंचवटी (२०१३ ई.मे)

**दीर्घ कथा संग्रह** : (१) शंभुदास (२०१३ ई.मे)

**कविता संग्रह** : (१) इंद्रधनुषी अकास (२०१३), (२) राति-दिन (२०१३), (३) सतबेध (२०१३ ई.मे)

**गीत संग्रह** : (१) गीतांजलि (२०१३), (२) तीन जेठ एगारहमाघ (२०१३), (३) सरिता (२०१३), (४) सुखाएल पोखरिक जाइठ (२०१३ ई.मे)

मिथिलाक वृन्दावनसँ लऽ कऽ बालुक ढेरपर बैसल  
फुलवाड़ी लगौनिहारकेँ  
समरपित...

## एकसत्तरि-

|             |       |
|-------------|-------|
| परदेश जेतै  | ..... |
| ओज ओझरी     | ..... |
| पानि बीच    | ..... |
| बंसी धार    | ..... |
| जीबठ बान्हि | ..... |
| राति-दिन    | ..... |
| तेहरौनी     | ..... |
| गेल उमरिया  | ..... |
| कर-करनाम    | ..... |
| मनुख कहाँ   | ..... |
| चान कौसिकीय | ..... |
| घट-घट       | ..... |
| ओल ओड़ि     | ..... |
| निरजन वन    | ..... |
| हरबाह       | ..... |
| हर हलक      | ..... |
| सालक विदाइ  | ..... |
| मोनि मन     | ..... |
| सेड़ाइते    | ..... |
| दिन-रातिक   | ..... |
| अबिते आँगन  | ..... |
| समाज सजल    | ..... |
| सभ मिलि     | ..... |
| सोच सकार    | ..... |
| अबिते अगहन  | ..... |
| उपजल खेत    | ..... |

|                  |       |
|------------------|-------|
| धूल चरण          | ..... |
| उनटन             | ..... |
| जान विचार        | ..... |
| चालनि-सूप        | ..... |
| मरम देखि         | ..... |
| वेद-भेद          | ..... |
| भक-इजोतमे        | ..... |
| जेठुआ गरे        | ..... |
| निर्जन वन        | ..... |
| छगुन्तामे पडल छी | ..... |
| सुआगत की लए      | ..... |
| सुआगत अपनेक      | ..... |
| वृद्ध केना       | ..... |
| समए केर          | ..... |
| भगवती गीत        | ..... |
| आनक बोझ          | ..... |
| अडकन-मरकन        | ..... |
| हाल-बेहाल        | ..... |
| आजादीक उमंग      | ..... |
| बुधिए भोतिया     | ..... |
| घर-घरा           | ..... |
| जा बौआ           | ..... |
| लत-लत लत्ती      | ..... |
| पीड़ित रीति      | ..... |
| अकार-सकार        | ..... |
| मंगनी-चंगनी      | ..... |
| आन्ही-अन्हर      | ..... |
| सुफल काज         | ..... |

## परदेश जेतै.....

भैया यौ, परदेश जेतै ।  
नै छै लज्जति गाम-घरमे  
नै छै चालि-बेवहारमे ।  
बोली-वाणी एकोमे नै छै  
नै छै आसे-बिसवासमे ।  
अहीं कहू भाय, केना कऽ रहतै  
भैया यौ, परदेश जेतै ।

मर्त बनि भूमि मर्द जखने  
धड़ि धड़ लज पट-पेटमे ।  
हंस-हँसि हीं-हीं हिया-हिया  
कू-लजति सू रणक्षेत्रमे ।  
अहीं कहू भाय, केना कऽ जेतै  
भैया यौ, परदेश जेतै ।

छेलै भूमि कहियो भूमा सन  
बास-सुबास सजैत छेलै  
देव-दानव मानव बनि-बनि  
अरूप-सरूप बनैत गेलै ।  
अहीं कहू भाय, केना कऽ टिकटै  
भैया यौ, परदेश जेतै ।

दूर बसि दुर्वासा देखि-देखि  
ललकारी ललकारि भरै छै ।  
दूर देश दुर-दुर दुरदुरा  
अपन पौरुष पाबि कहै छै ।  
अहीं कहू भाय, दम केना कऽ अँटतै  
भैया यौ, परदेश जेतै ।

कमल सगर किलकारी भरि-भरि  
बेथा-कथा हेल-हेल कहै छै ।  
भूम-कुभूम भूमहुर बनि-बनि  
त्राहि-माम कंश कृष्ण कहै छै ।



अहीं कहूँ भाय, किए कऽ जेतै  
किए जेतै, किए ने जेतइ ।  
अहीं कहूँ भाय, केना नै लीबतै  
भैया यौ, परदेश जेतै ।

आन अपन अपना-अपना  
मद बोटल-शीशी भरै छै ।  
पीविते मद मदहोश बनि-बनि  
चीन-पहचीन बिसरए लगै छै ।  
अहीं कहूँ भाय, बिसरल मन केना कऽ पड़तै  
भैया यौ, परदेश जेतै ।

घोड़ा-हाथी, ऊँट बनि-बनि  
रह-राही रणबास चलै छै ।  
योद्धा-युद्ध सरसिज सिरजि  
वीरभूम नाओं धड़बए लगै छै ।  
अहीं कहूँ भाय, किए ने रहतै  
नै यौ भैया, जेबे करतै, जेबे करतै ।

○

## ओज ओझरी.....

ओज ओझर सोझ सोझडै  
पछुआ पोझर पोझ पकड़लक ।  
ओज-सोझ सोझर करैमे  
सोझर सोझ पोझर पकड़लक ।  
सोझर सोझ पोझर पकड़लक  
पछुआ पोझर... ।

घीचि-घीचि पछुआ पक-पकड़ि  
चढ़ि टिकासन बासन बनौलक  
कखनो मुहगर कखनो चीत  
चालि चलि सिंघासन मारलक ।  
चालि चलि सिंघासन मारलक ।  
पछुआ पोझर... ।

पोझरी ओझरी बनि विगड़ि  
सोझरी बाट सोझा भगौलक ।  
छाती हाथ धड़ धक-धकेलि  
पोझर-सोझर सरसिज भगौलक ।  
पोझर-सोझर सरसिज भगौलक ।  
पछुआ पोझर... ।

अपने रोपल गाछी भुताइ  
आकि पोखरि नाओं चढ़ौलक  
पोखरि भुताइ आकि गाछी  
मन मंदिर बिस बैस कहलक ।  
मन मंदिर बिस बैस कहलक ।  
पछुआ पोझर... ।

○

## पानि बीच.....

पानि बीच समुद्र बसल छै  
आकि समुद्र पानि कहबै छै?  
सजि-सजि साजि सरोवरो-झीलो  
तहिना संग सगरो सजबै छै ।  
पानि-बीच समुद्र बसल छै  
आकि समुद्र पानि कहबै छै ।

बनि धुआ धुधकारि बनि-बनि  
अकास नील सजबए लगै छै ।  
धड़-धड़ि धार धड़ि-धड़ि धरती  
कमल नील खिलबए लगै छै ।  
पानि बीच... ।

बूने-बून बड़-बड़ बनि-बनि  
धड़ धरती धन राशि धड़ै छै ।  
दस दुआरि लक्ष्मी बनि-बनि  
अकास-पताल बखार बनै छै ।  
पानि बीच... ।

मन मण्डल धनमण्डल बनि-बनि  
ही पत ही अकसि खसै छै ।  
मह-महा महि-महि मुखमण्डल  
मखन बनि अमृत बसै छै ।  
पानि बीच... ।

कखनो मधु कटि कट कखनो  
नम-नम नाम धड़बए लगै छै ।  
चढ़ि अकास अकैस झकैस  
धड़-धरती धन राशि धड़ै छै ।  
पानि बीच... ।

सुवास-अकास मह महा-महा  
सिज-सिर समर सजबए लगै छै ।

जन-जनि जननी कहि  
आकस गनजन करए लगै छै ।  
अकास गनजन करए लगै छै ।  
पानि बीच... ।

जूही-बेली संग सहेली  
सहलि सहला रस भरै छै ।  
बनिते रस-रस रसिया  
लटपट-खटपट करए लगै छै ।  
लटपट-खटपट करए लगै छै ।  
पानि बीच... ।

एबा-जेबा बाट बनि-बनि  
गंग अकास बहए लगै छै ।  
धड़-धड़ा धरती धरि-सजि  
नाभि कमल खिलबए लगै छै ।  
पानि बीच... ।

नरम-गरम सरम बनि-बनि  
सिंगार सजि सिर चलए लगै छै  
पेब प्रेम पहिया प्रसून बनि  
प्रेम रस भक्त पबए लगै छै ।  
पानि बीच... ।

○

## बंसी धार.....

किनहरि बैसि कन्ह-कन्हुआ  
बंसी धार लगौने छिऐ ।  
चेल्हबा-पोठी बोर बना  
रेहुक सिरा सजौने छिऐ ।  
रेहुक सिरा सजौने छिऐ ।  
बंसी धार... ।

लहकि-लहकि लहकी लहका  
घिड़नी चाइल धड़ौने छिऐ  
धारे बीच खेल खेला खेलारी  
हेला हेल हेलौने छिऐ ।  
हेला हेल हेलौने छिऐ ।  
बंसी धार... ।

बिनु छिपे छीप छीप-छीप  
उनटा पट पटकने छिऐ ।  
पुछड़ी-पूछ पकड़ि-पकड़ि  
हरदा-हरदी लगौने छिऐ ।  
हरदा-हरदी लगौने छिऐ ।  
बंसी धार... ।

सुआद-कुआद बुझने बिना  
जिनगी धार धरौने छिऐ  
हारि थाकि मन मारि-मारि  
अस्त-उदय देखौने छिऐ ।  
अस्त-उदय देखौने छिऐ ।  
बंसी धार... ।



## जीबठ बान्हि.....

जीबठ बान्हि जिनगी जखन  
आगू डेग उठबए लगै छै ।  
धड़ धरती अस-असा अकास  
सहर सिहरि डोलए लगै छै ।  
सहर-सिहरि डोलए लगै छै ।  
आगू डेग... ।

वायुमण्डल बन वाय जेना  
तहिना जिनगी जीब बनै छै ।  
आनन-कानन बीच बीच  
जीवन-धार बहैत रहै छै ।  
जीवन-धार बहैत रहै छै ।  
आगू डेग... ।

मृत भूमि अमृत बनाबए  
अगुआ डेग उठए लगै छै ।  
पछुआ पछ पछाड़ि-पछाड़ि  
हीय हृदए मढ़ए लगै छै ।  
हीय हृदए मढ़ए लगै छै ।  
जीबठ बान्हि... ।

मढ़िते हीर हृदए जखनि  
सीर-सिर, सीर-सिर बढ़ए लगै छै ।  
पबैत पुन्ज परकाश जखनि  
पुष्प कमल सजबए लगै छै ।  
पुष्प कमल सजबए लगै छै ।  
जीबठ बान्हि... ।

लतरि लता लट लटैक  
जन-जनक फूलवाड़ि बनै छै ।  
नित्या-नन्द संग-संग सीता  
जानकी जनक कहबए लगै छै ।  
जानकी जनक कहबए लगै छै ।

जानकी जनक... ।

बिनु जिनगानी जिनगी ओहने  
बिनु तार तरमण्डल कहै छै ।  
एकतारा कखनो सितार बनि  
पौरुष बुद्ध लहरए लगै छै ।  
पौरुष बुद्ध लहरए लगै छै ।  
जीबठ बान्हि... ।



## राति-दिन.....

लगल पाँति पतिआनी गढ़ि-गढ़ि  
राति-दिन बिचड़ैत रहै छै ।  
भद्र-भद्रता तँ यएह ने भेल  
मरि मुँह कुहरैत रहै छी ।  
मारि मरि मन कुहरैत रहै छी ।  
राति-दिन... ।

करनी-धरनी बढ़नी बनि-बनि  
घटनी-बढ़नी कहैत रहै छै ।  
कोइली बोल ककह ककैह  
मुँह बाझ अमरीत घोड़ै छी ।  
मुँह बाझ अमरीत घोड़ै छी ।  
राति-दिन... ।

बनि माली थल-मैल मैल  
मृत सिंगार सजबए लगै छी ।  
मुँह देखि मुंगबा बिलहि  
बाड़ी सिर सजबए लगै छै ।  
बाड़ी सिर सजबए लगै छै ।  
राति-दिन... ।

फुइस-फटक फटकि-फटकि  
अनिष्ट-इष्ट कहैत रहै छै ।  
भूख मन भूक-भूक भूका  
सजि मन सिर सजबए लगै छै ।  
सजि मन सिर सजबए लगै छै ।  
राति-दिन... ।

○



## तेहरौनी.....

तेहरौनी जोत-इजोत पाबि  
उठा हाथ छह चास कहै छै ।  
पबिते हर हरहरा हरहरा  
रूप सिंगार परकीत कहै छै ।  
रूप सिंगार परकीत कहै छै ।  
तेहरौनी... ।

असिया आस आस असिया  
सजि सेज श्रृंग शेर कहै छै ।  
पबिते पौरुष प्रकृति प्रेम  
भजन भक्त भजि-भजि कहै छै ।  
भजन भक्त भजि-भजि कहै छै ।  
तेहरौनी... ।

रूप बहुरूप सरूप गढ़ि-गढ़ि  
साले-साल उसरैत कहै छै ।  
अहिना आगू असिया-असिया  
चौसठि सिंगार सजैत रहै छै ।  
चौसठि सिंगार सजैत रहै छै ।  
तेहरौनी... ।

प्रेम परकीत सोभाव गुण  
बरैस-बरैस बेरसैत रहै छै ।  
तोष-आसु घोड़ि-घोड़ि घोड़  
अमृत रस विषपान करै छै ।  
अमृत रस विषपान करै छै ।  
तेहरौनी... ।



## गेल उमरिया.....

गेल उमरिया बित फुसिए मायामे  
दगल-दाग लगलै कंचन कायामे ।  
देख-देख दुनियाँ मन भइछलै  
रंग-रूप रस पीबामे  
भूक भौक भौकिया-भौकिया  
चोकड़ि गेल फल खेबामे ।  
चोकड़ि गेल फल खेबामे ।  
गेल उमरिया... ।

असिया आस आश मारै छै  
कृन्ज निकुंज बोन भइमै छै  
कद-कद कदम गाछ हिलै छै  
कृष-कृष कृष्णकै पेबामे ।  
कृष-कृष कृष्णकै पेबामे ।  
गेल उमरिया बित फुसिए मायामे  
दगल दाग... ।

राधा पाश पकड़ि-पकड़ि  
झुलना कृष्ण झुलबै छै ।  
बात-बाट संग मीलि मिल  
एकबट्ट बनि बन झुलै छै ।  
एकबट्ट बनि बन झुलै छै ।  
कद-कद कदम गाछ हिलै छै ।  
कृष-कृष... ।

○

## कर-करनाम.....

डिबिया ऊपर मोमरी इजोत  
कर-करनाम करैत एलै ।  
बनि फूल खेल खेलि  
मोमरी मन भरैत एलै ।  
मोमरी मन भरैत एलै ।  
कर-करनाम... ।

जेहेन तेल तेहेन इजोत  
रसि रस राशि रसैत एलै ।  
कठ-कठगैनी हँसि-हँसि कटि  
डिबिया रासि जरैत एलै ।  
डिबिया रासि जरैत एलै ।  
कर-करनाम... ।

बनि इजोत बन-बन करए  
गन्ह हवा गमकैत एलै ।  
सिक्त्त-सिक्त्त शिखा पकड़ि  
परिचए अपन धड़ैत एलै ।  
परिचए अपन धड़ैत एलै ।  
कर-करनामा... ।

पात बीच फूल फूलि फुला  
करिया झुमड़ि खेलैत एलै ।  
बिनु पाते मगर पसीद  
रंग-रभस करैत एलै ।  
रंग रभस करैत एलै ।  
कर-करनाम... ।



## मनुख कहाँ.....

मनुख कहाँ हम बनि पेलिए  
मीत यौ, मनुख कहाँ हम बनि पेलिए।  
नै भेल लूङि-बूधि जीबै केर  
नै बदलल चाइल-प्रकृति  
अपने जेना जे अबैत गेल  
तनलिये तहिना तानि गीत।  
तनलिये तहिना तानि गीत।  
ताल-मात्र बूझि नै पेलिए  
मनुख कहाँ...।

चालनि चाल चालि नै ताबे  
गुर-चौल कात केना रखबै।  
आँकर-पाथर जा नै बेरतै  
सुआद-कुआद केना बुझबै।  
अखनो धरि से कहाँ बुझलिये  
मनुख कहाँ हम बनि पेलिए।  
मित यौ...।

उत्तर-पूब सोपान सजल छै  
अकास-पताल पकड़ि बैसल छै।  
सत तल जेना उत्तर बसल छै  
अतल-पतल सेहो बनल छै।  
आइयौ कहाँ से बूझि पेलिए  
मनुख कहाँ हम बनि पेलिए।  
मित यौ...।

ढहि केतौ ढनमन केतौ  
ढनमन-टनमन होइते एलिये  
मन मनुआ मन्हुआँ महरा  
अमरीत मिरीत पीबैत एलिये।  
अमरीत मिरीत पीबैत एलिये।  
मनुख कहाँ हम बनि पेलिए।

जहिया दुनियाँ-जहान जनबै  
मनसुख तहिया बनि पेबै ।  
मनसुख तहिया बनि पेबै ।  
मित यौ... ।

सोखि-सोखि सुख-चाइन पेबै  
आनन-कानन भड़मैत पेबै ।  
आनन-कानन भड़मैत पेबै ।  
जीता जी जिनगानी पेलिए  
जीता जी जिनगानी पेलिए ।  
मित यौ... ।  
○

## चान कौसिकीय.....

चान कौसिकीय धड़ि धार  
झूमि जखन मोती पेलकै ।  
अड़ैक मन तड़ैप-तड़ैप  
अरपित-सँ-तरपित पेलकै ।  
चन्द्र कौसिकीय धड़ि धार  
झूमि जखन... ।

लाभ-लोभ ससैर-पसैर  
जिनगी धार बहैत पेलकै ।  
पटे-पट पटि पेट पटिया  
गंग अकास हँसैत धेलकै ।  
चन्द्र कौसिकीय धड़ि धार  
झूमि जखन... ।

शिखर शीश सरणि सजि  
धरती सुनि धारा बनेलकै ।  
धारे-धार धड़ि धड़िया  
सागर-गंगा पटैक पेलकै ।  
चन्द्र कौसिकीय... ।

सगर सागर संग सड़ोरि  
चीत शान्त चेतबैत पेलकै ।  
कमल नील अकास गढ़ि मढ़ि  
सत् सागर अकास फुलेलकै ।  
चन्द्र कौसिकीय... ।

अधर्म-धर्म सुधर्म बनि  
सुधर्म-धर्म डेगैत धेलकै  
जिनगानी गीत गाबि-गाबि  
हरिहर हार चढ़ैत पेलकै  
हरिहर हार चढ़ैत पेलकै ।  
चन्द्र कौसिकीय... ।

○

## घट-घट.....

घट-घट घाट घटवार बीच  
भाँज केना पेबै ओइपार ।  
रंग-बिरंग घट घाट घटि-घटि  
पार केना जेबै ओइपार ।  
पार केना जेबै ओइपार ।  
घट-घट... ।

कमला-कोसी गंगा-जमुना  
बैसल छै घट-घट घटवार ।  
अपन-अपन रूप-छबि  
फेक रहल छै दुनू पार ।  
फेक रहल छै दुनू पार ।  
घट-घट... ।

धारे-धार मानै छै मनुआँ  
मोइन फूटल छै बीचला धार ।  
घर-घड़िआर बसोवास बनि  
चाभि रहल छै दिन-देखार ।  
चाभि रहल छै दिन-देखार ।  
घट-घट... ।

चढ़ि गाछ गनगुआरि जहिना  
किसलय-कलश करए उपकार ।  
संयम बनि संयासी कहि-कहि  
भरमै छै सौँसे संसार ।  
भरमै छै सौँसे संसार ।  
घट-घट... ।



## ओल ओड़ि.....

ओल ओड़ि ओलि-ओलि  
सभटा कब-कब गाड़ि देलकै ।  
कन्द केशोर मुँह मुंगबा दऽ  
तड़ि-तड़ि तरुआ बनौलकै ।  
मीत यौ, तड़ि-तड़ि... ।

बेधि सिर कुशियार डाभ-कुश  
तड़तड़ाइत तर तामि देलकै ।  
उनटा-पुनटा सुखा-अबा  
मुंगरीसँ झोझड़ा देलकै ।  
मुंगरीसँ झोझड़ा देलकै ।  
मीत यौ, तड़ि-तड़ि... ।

बेवहार विधि सेज सहेज  
तर-ऊपरा रंग चढ़ा देलकै ।  
कचे-बचे फल-फूल लटका  
हावामे उड़िया देलकै ।  
हावामे उड़िया... ।

हीय चढ़ि हाथ-पएर पसारि  
नापि-नापि मनुखाह बनौलकै ।  
कंट गुल गुलाब सजि-धजि  
कीच कमल कोखिया देलकै ।  
मीत यौ, कीच कमल... ।

कोसा कोख रगड़ि-रगड़ि  
तानी-वाणी रंग चढ़ौलकै ।  
नख-सिख, सिख-नख रचि-बसि  
नचनी-नाच नचा देलकै ।  
मीत यौ, नचनी-नाच... ।

○



## निरजन वन.....

निरजन वन निरजल पक्षी  
गुड-गृह गुरु गुहारि रहल छै ।  
सतरंगी-बहुरंगी खेल खलमे  
अपन पएर पखाड़ि रहल छै ।  
अपन पएर पखाड़ि रहल छै ।  
निरजन... ।

सुरुजो एक धरतीओ एक्के  
अग-जल हवा सिहकि रहल छै ।  
खल-खल खलि खलिया-खलिया  
टूक-टूक टुकड़ी तोड़ि रहल छै ।  
टूक-टूक टुकड़ी तोड़ि रहल छै ।  
निरजन... ।

जेहेन जल-थल जतए रहै छै  
सिरजन सिर ततए रचै छै ।  
मन-तन धधकि-धधकि ततए  
पछ सरि पंछी बनैत रहै छै ।  
निरजन वन... ।



## हरबाह.....

जोति हर हरबाह कहै छै  
मीत यौ, हर जोति हरबाह कहै छै ।

नीचा-ऊपर खेत बनि-बनि  
चोटी-ढाल बनल छै ।  
बून पपीह सु-आती पकड़ि  
मृत-अमृत रसपान करै छै ।  
मृत-अमृत रसपान करै छै ।  
मीत यौ, हर जोति... ।

कीर्त-वीर्त आ प्रकृत  
तारा-ऊपरी सिर सजै छै ।  
पसरि लतरि-लतरि लत्ती जेना  
लत-मरदन करैत रहै छै ।  
लत-मरदन करैत रहै छै ।  
मीत यौ, हर जोति... ।

चोटी पानि टघड़ि-टघड़ि  
झील-सरोवर सजैत रहै छै ।  
बाल-भाल कुशक कलेप  
स्थल-मरु बनबैत रहै छै ।  
स्थल-मरु बनबैत रहै छै ।  
मीत यौ, हर जोति... ।

○

## हर हलक.....

हर हलक हलन्तमे  
मीर-दोल तेहल बनै छै ।  
पुर-पुष्कर पुरस्कर  
घाट-बाट घटैत रहै छै ।  
घाट-बाट घटैत रहै छै ।  
हल-हलक... ।

एक-दू तीन चारि चालि  
गति इंजीन गाड़ी धड़ै छै ।  
अन्हौं-गार्हिस छड़ छूटि  
फरकेसँ फीफीआइत रहै छै ।  
फरकेसँ फीफीआइत रहै छै ।  
हल-हलक... ।

लंक मारि लपकि-लपकि  
संगे-संग चलैत रहै छै ।  
करनी, भरनी, मरनी बीच  
धार अगम बहैत रहै छै ।  
धार अगम बहैत रहै छै ।  
हल-हलक... ।

○

## सालक विदाइ.....

भाव-अभाव बिनु केना फुटतै  
फुटलोपर लेतै के यौ ।  
अभाव-भाव सुभाव सुधरि  
दर्पण-दर्शन देखौतै यौ ।  
दर्पण-दर्शन... ।

दर्पण साहित्य समाज कहि  
दृष्ट दर्शन छिपौलकै यौ ।  
एना-केना बाट बना  
बटोही बाट भोतिऔलकै यौ ।  
बटोही... ।

एकैस-बीस समए ससरि  
नचिनी नाच नचै छै यौ ।  
बिनु अखियासे जन-मरम  
जिनगी भसान भसै छै यौ ।  
भाव-अभाव बिनु केना फुटतै  
फुटलोपर... ।



## मोनि मन.....

मोने मन उमड़ि-घुमड़ि  
बिढ़नी गीत गबैत रहै छै ।  
सिंह-बाघ धरती धमकि  
पानि गोहि मोहैत रहै छै ।  
बढ़नी गीत... ।

घटनी-बढ़नी कहि-सुनि  
बढ़नी घटनी करैत रहै छै ।  
बढ़नी झाँटि झाड़ि-झटिया  
मारि बढ़नी मारैत रहै छै ।  
बिढ़नी गीत... ।

सेवा कहि-कहि सभ ठक  
ठेका रस पीबैत रहै छै ।  
मुदा कि, पबिते जिनगीक रस सेवा  
स्पद-प्रेम मिलि मीलि गबै छै ।  
स्पद-प्रेम... ।  
मोने मन उमड़ि-घुमड़ि  
बिढ़नी गीत... ।  
○

## सेड़ाइते.....

मीत यौ, सेराइते सड़ै छै ।  
हेराइते हरै छै, डेराइते डरै छै ।  
मीत यौ, सेराइते सड़ै छै ।

भात-बात बासि बसिया  
बसिया-लसिया रूप धड़ै छै ।  
बसिया-टटका कहि सुनि-सुनि  
निसाँ नसा चढ़बैत रहै छै ।  
निशा नसा चढ़बैत रहै छै ।  
मीत यौ, सेराइते... ।

वाह रे मन, इच्छित जीवन  
चाहक हाल बुझैत रहै छै ।  
पानि कहि सेराएल चाह  
हटा कात फेकैत रहै छै ।  
हटा कात फेकैत रहै छै ।  
मीत यौ, सेराइते... ।

मीत यौ, सेराइते सड़ै छै ।  
हेराइते हरै छै, डेराइते डरै छै ।

○

## दिन-रातिक.....

दिन-रातिक आँखि मिचौनी  
अन्हरा-दिठड़ा खेल खेलै छै ।  
दिन-सुदिन कहि सुना-सुना  
निसभरि राति रमैत रहै छै ।  
निसभरि राति रमैत रहै छै ।  
अन्हरा-दिठरा... ।

दिना दोख घिसिया-तिरिया  
नितः नोन नश-नश भरै छै ।  
अधा जिनगी उलबा दोला  
अदधे आँखिक बीच उडै छै ।  
अदधे आँखिक बीच उडै छै ।  
अन्हरा-दिठरा... ।

दिठड़ा डेग बढि-बढि बढा  
लपकि बाँहि अन्हरा पकड़ै छै ।  
पकड़ि बाँहि नूनू-दूनू  
राति काटि प्रभाती गबै छै ।  
राति काटि प्रभाती गबै छै ।  
अन्हरा दिठड़ा... ।



## अबिते आँगन.....

अबिते आँगन अलकि-झलकि  
दोग-सान्हि देखए लगै छै ।  
दोगे-दोग दौड़ दूर देखि  
अलकक चान दौड़ए लगै छै ।  
अलकक चान दौड़ए लगै छै ।  
अबिते आँगन... ।

सोनि-सानि शून सन्हिया  
उगडुम डुमउग करए लगै छै ।  
उगि-डूमि डुककुनिया मारि-काटि  
चितंग चेल चेतबए लगै छै ।  
चितंग चेल चेतबए लगै छै ।  
अबिते आँगन... ।

जहिना लहास धार धरा  
चीत-पट परिचय करए लगै छै ।  
अलकि-पलकि अलि-अल कहि  
अलकक चान देखए लगै छै ।  
अलकक चान देखए लगै छै ।  
अबिते आँगन... ।





## समाज सजल.....

समाज सजल छै छिपाड़-उकट्टी  
छीप-उकठपना बेवसाय बनल छै ।  
रंग-बिरंग समाज गढ़ि-मढ़ि केर  
रंग-रंग छीप सदि कटैत रहै छै ।  
रंग-रंग छीप सदि कटैत रहै छै ।  
समाज सजल... ।

आस-वियास बनिते जहिना  
चोर-माखन कृष्ण कहै छै ।  
गोप-गोपी बीच उमैक  
कहि उमैक उकठपन करै छै ।  
कहि उमैक उकठपन करै छै ।  
समाज सजल... ।

भावो लोक तहिना भावए  
मारि सेन्ह कटिया कहै छै ।  
शास्त्री, शब्दशास्त्री कहि  
कर्ता-धर्ता ब्रह्म कहै छै ।  
मीत यौ, कर्ता... ।

○

## सभ मिलि.....

सभ मिलि हमरा बाड़ि देलकै ।  
अपना समाजसँ टारि देलकै ।  
सभ मिलि हमरा बाड़ि देलकै ।

बनि-बनि बदलि-बदलि  
वारिस वर्ष मेघ कहौलकै ।  
माटि-छोड़ि बालु पकड़ि  
अपने मुँह अपने भरलकै ।  
अपने मुँह अपने भरलकै ।  
मीत यौ, अपने मुँह अपने भरलकै ।  
अपना समाजसँ... ।

बाड़ि चोरवत्ती देख अन्ह  
अन्है जलधर बसौलकै ।  
बास बासुकि कहि-कहि  
सिर शिव मलि मढ़लकै ।  
मीत यौ, सिर शिव मलि मढ़लकै ।  
अपना समाजसँ... ।

अपना समाजसँ टारि देलकै ।  
चास-बास-अगवास बनि वन  
सिर आगू पीड़ सजौलिये ।  
पंच-एकक फन्द फड़ि फल  
मेव पंच प्रसाद बँटलिये  
मीत यौ, मेव... ।



## सोच सकार.....

सोच सकार हकारि-हकार  
नैन-उपनैन बुलि-बुलि बँटै छै ।  
मानि-मन बानि-बनि बन  
नकार-सकार सकारि कहै छै ।  
सोच सकार... ।

शब्द-शक्ति पकड़ि भक्ति  
कर्म-धर्मक चारा छिटै छै ।  
शब्द-कर्म आकि कर्म-शब्द  
हकारि-हकारि हकार कहै छै ।  
सोच सकार... ।

चालि-चक्र पकड़ि वक्र  
सिनेह सिक्त अर्जुन धबै छै ।  
सकारि-सकार बिलहि हकार  
आनन नन कानन पबै छै ।  
मीत यौ, आनन नन कानन पबै छै ।  
सोच सकार... ।

○

(नव वर्ष २०१३क शुभकामना...)

## अबिते अगहन.....

अबिते अगहन ओस ओसा  
धड़-धरती धड़ए लगै छै ।  
चर-चाँचर आँचर पकड़ि  
उजाहि सिल्ली चरए लगै छै ।  
उजाहि सिल्ली चरए लगै छै ।  
अबिते अगहन... ।

आँचर धन चाँचर पकड़ि  
गरि गारा गाबए लगै छै ।  
अकूल-सकूल रभसि राग  
राति-दिन गाबए लगै छै ।  
राति-दिन गाबए लगै छै ।  
अबिते अगहन... ।

जेकर छेलै तेकर गेलै  
अपन कहि हहकारि कहै छै ।  
धनबल मनबल सिर चढ़ि  
राग-विराग अलापि कहै छै ।  
अबिते अगहन ओस ओसा  
धड़-धरती धड़ए लगै छै ।  
अबिते अगहन... ।



## उपजल खेत.....

उपजल खेत जजाति जहिना  
मुडहन, दोहन तेहन कहै छै ।  
कोणे-काणी हिया-हिया  
रखा-राखी सिर सैंत सजै छै ।  
रखा-राखी सिर सैंत सजै छै ।  
उपजल खेत... ।

बोन-बाध बिनु रखा राखी  
निर्जन निरबल कहए लगै छै ।  
आलत-पालत फालत बनि  
परती-पराँत कहए लगै छै ।  
परती-पराँत कहए लगै छै ।  
उपजल खेत... ।

मरल धार चहि चहटि पेट  
मूर्द-घाट सिरजए लगै छै ।  
बजारि बज्र परतीओ तहिना  
मूडधन धाम बनबए लगै छै ।  
उपजल खेत जजाति जेनाही  
मुडहन, दोहन तेहन कहै छै ।  
मुडहन, दोहन तेहन कहै छै ।  
उपजल खेत... ।

○

## धूल चरण.....

धूल चरण चरणामृत कहि  
दर्शन कवि दरसबैत एला  
रज सिर सहज सहेजि सजि  
गुड गोसाँइ सिखबैत एला ।  
गुड गोसाँइ सिखबैत एला ।  
धूल चरण... ।

हर क्षण हर पल पकड़ि-पकड़ि  
जीअन-मरण जोड़बैत एला  
चीत चेता चकोर चितबन  
आँखि-फाँड़ि फड़कैत एला  
फाड़ि-आँखि फड़कैत एला ।  
धूल चरण... ।

जीता जी गुहाँ-भत्ता  
मर्म मरण महि महियबैत एला  
चरण पकड़ि चन चान चना  
जल-थल नभ नमबैत एला  
जल-थल नभ नमबैत एला  
धूल चरण... ।

चरण-शरण कहि शरणागत  
रूप रोबोट धड़बैत एला  
जीवन मुक्त मुक्ति जिनगीक  
नाओं राम रटबैत एला ।  
नाओं राम रटबैत एला ।  
धूल चरण... ।  
○

## उनटन.....

उनटन उबटन सदि-सदि बनि  
बोध बाल धड़ धड़ैत एलै  
अदलि-बदलि रीति-नीतिकेँ  
सून-शून्य सुनबैत एलै ।  
मीत यौ, सून-शून्य सुनबैत एलै ।  
उनटन उबटन... ।

दस-बीस, तीस तीन तेबर  
जेबर बनि-बनि सजैत एलै ।  
नबे-अस्सी खस्सी खखसि  
खड़-खड़ाइत खसैत एलै ।  
खड़-खड़ाइत खसैत एलै ।  
उनटन उबटन... ।

पछिया पछ पकैड़ पछुआ  
पूब-पूब पुपुआइत एलै  
डेन पकड़ि वामा-दहिना  
पाट धोबि पटकैत एलै ।  
पाट धोबि पटकैत एलै ।  
उनटन उबटन... ।



## जान विचार.....

जान विचार अबिते अंगना  
जनदार बास कहबए लगै छै ।  
कर्म-शब्द रचि-रचि बसि-बसि  
रूप कर्म सजबए लगै छै ।  
रूप कर्म सजबए लगै छै ।  
जान विचार... ।

भाव कहै छै अभाव शब्द  
कर्म गवाही दइत कहै छै ।  
करता-धरता जे जन जान  
साधि-साधि मंगल गबै छै ।  
साधि-साधि मंगल गबै छै ।  
जान विचार... ।

कर्म-धर्म कि शब्द-धर्म  
आँखि मिचौनी खेल खेलै छै ।  
तिरछा-तिरछा तीन-तेबाट  
विरीछ-तिरिछ रोपए लगै छै ।  
जान विचार... ।





## चालनि-सूप.....

चालनि-सूप चालनि एलौं  
भाय यौ, सूप-चालनि चलनि एलौं ।  
कखनो घाट कखनो अगम  
बीच पानि चलिआइत एलौं ।  
पकड़ि पाँखि सुगना गीधक  
चाल चील चलिआइत एलौं  
भाय यौ, चालनि... ।

कखनो सिमटी बालु बनि  
संगे-संग पथराइत एलौं ।  
दोखरा-तेखरा कखनो बनि  
मुरही संग भुजाइत एलौं  
भाय यौ, मुरही संग भुजाइत एलौं ।  
चालनि-सूप... ।

जल्ला सिर गाछ पकड़ि  
बाँस जाल जलिआइत एलौं ।  
अल्हुआ-सुथनी फल पकड़ि  
मरिया-अरिया फेकाइत एलौं  
भाय यौ, मरिया-अरिया फेकाइत एलौं ।  
चालनि-सूप... ।

करनी-धरनी बढनी बनि  
अंगने घर बहराइत एलौं ।  
गुडा-खुद्दी खखरी बनि  
गुडचल्ला-चला चलाति एलौं  
भाय यौ, गुडचल्ला चला चलाति एलौं ।  
चालनि-सूप... ।



## मरम देखि.....

मरम देखि मर्माहत होइ छै  
मर्म देखि मर्माहत होइ छै ।

डाह मरम मरण देखि  
मर्माहत टुक-टुक तकै छै ।  
तारन-मारन देखि-देखि  
तिलमिला तिल-तिल खसै छै ।  
तिलमिला तिल-तिल खसै छै ।  
मरम देखि... ।

मर्मक आहत देखि-देखि  
घात-अवघात हृदय लगै छै ।  
तइर तीर तीड़ि-तीड़ि  
सगर देह सकबेधल देखै छै ।  
सगहर देह सकबेधल देखै छै ।  
मरम देखि... ।

मर्म मारि सुमारि छोड़ि  
कुमारि मारि मारैत रहै छै ।  
अढ़ि-मोड़ि ँँठि रस्सी  
बाट-घाट सकबेधल देखै छै ।  
बाट-घाट सकबेधल देखै छै ।  
मरम देखि... ।

मर्म एक दुनियाँ बसि बसा  
जिनगीक पाठ पढ़ैत रहै छै ।  
दोसर मरम मरण बनि-बनि  
भूत-राकश टहलैत रहै छै ।  
भूत-राकश टहलैत रहै छै ।  
मरम देखि... ।

○

## वेद-भेद.....

वेद-भेद रंग रहस्य  
पबिते रस रहस्य भरै छै ।  
भेद भेदिया भेदि-भेदि  
तल-ऊपर चक्की गढ़ै छै ।  
तल-ऊपर चक्की गढ़ै छै ।  
वेद-भेद... ।

भेदि भेद भेदिया भभा  
हँसि-हँसि सूरतान भरै छै ।  
शून-सुनि कुभेद-भेद  
मने-मन सिरजैत रहै छै ।  
मने-मन सिरजैत रहै छै ।  
वेद-भेद... ।

मन-मन्वतर विचारि कुचाड़ि  
भेदि भेद भेदैत रहै छै ।  
विचारि बीच कुचाड़ि-सुचाड़ि  
शक्ति शिव सुरतानि कहै छै ।  
शक्ति शिव सुरतानि कहै छै ।  
वेद-भेद... ।

करम-धरम आकि धरम करम  
वेद-भेद भेदिआए कहै छै ।  
तत्त्व हीन उकटि-पकटि  
शूरधाम सूर-सुर चढ़ै छै ।  
शूरधाम सूर-सुर चढ़ै छै ।  
वेद-भेद... ।



## भक-इजोतमे.....

भक-इजोतमे पड़ल छी  
भयार यौ, मीत यौ, भाय यौ  
भक इजोतमे पड़ल छी ।

खेती मुँहक सुख-सुहनगर  
साड़ी अरिअर आस चढ़ै छै ।  
उक्खरि बीट समाठ सीस बनि  
गर्भ संक्रान्ति भरैत रहै छी ।  
भक-इजोत... ।

भुक-भुक भुकजोगनी टहलि  
इजोत-अन्हार करैत रहै छै ।  
थाहि-थाहि थोपड़ी थपथपा  
टाहि टहाका मारि कहै छै ।  
भक-इजोत... ।

कातिक कंत देखैले  
कलहंत कण्ठ कलपैत कहै छै ।  
कोकिल कंठ तानि मधुर  
कौआ-कागा सिर चढ़ै छै ।  
भक-इजोत... ।

जेकरा लूडि छै घर बनबए  
चाहे घास चाहे ठौहरी ।  
बोली-वाणी कुसि कुसिया  
हँसैत वंश दौड़बैत चलै छै ।  
हँसैत वंश दौड़बैत चलै छै ।  
भक-इजोत... ।

○

## जेतुआ गरे.....

जेतुआ गरे गर लगिते  
बनि अन्हर-बिहाड़ि धड़ै छै ।  
बिहरन समए बनि-बनि बना  
विरह-वेदना कहए लगै छै ।  
जेतुआ गरे... ।

चैत-बैशाख जेहन तपस्या  
हलचला धड़ती सिंचै छै ।  
सम-समए समेटि सिजति  
हाले हल युग-धर्म कहै छै ।  
हाले हल युग-धर्म कहै छै ।  
जेतुआ गरे... ।

जन-जनक जेना जनक  
मिथिला काम-धाम कहबै छै ।  
देश-देशान्तर रथी महा  
सिख सिर सजबैत रहै छै ।  
सिख सिर सजबैत रहै छै ।  
जेतुआ गरे... ।

बट-कट कटि बट वृक्ष  
जिनगी बाट धड़ैत रहै छै ।  
राग-विराग तजि तियागि  
चौंचिया चौंच हंस भरैत रहै छै ।  
चौंचिया चौंच हंस भरैत रहै छै ।  
जेतुआ गरे... ।

सर-नर रस्ता पकड़ि-पकड़ि  
श्रृंग-श्रृंगी श्रृंगार करै छै ।  
रथी-महारथी जगमे  
पुत्र-यज्ञ श्रृंगी कहबैत रहै छै ।  
पुत्र-यज्ञ श्रृंगी कहबैत रहै छै ।  
जेतुआ गरे... ।

○

## निर्जन वन.....

निर्जन वन निर्जल पक्षी  
गुड-गृह गुरु गुहारि रहल छै ।  
सतरंगी सतसंगी कहि-सुनि  
अप्पन पएर पखारि रहल छै ।  
निर्जन वन... ।

एक सूर्य धरतीओ एक  
अग्नि-वासु जल सिक्त करै छै ।  
तूर-तूर तोड़ि तुरिया तूर  
तक-तक तकली काटि रहल छै ।  
तक-तक... ।

जइसन जतए जल-थलिक गति  
सिरजन सिर ततए तेहन चलै छै ।  
तन-मन-धन धरम ततए  
हँसि-हँसि पक्षी हंस हँसै छै ।  
निर्जन वन... ।

हंसा बनि-हंस हँसि-हँसि  
सत साखी मंगल रचै छै ।  
निर्जन वन निर्जल पक्षी  
गुड-गृह गुरु गुहारि रहल छै ।  
गुड-गृह... ।

○

## छगुन्तामे पड़ल छी.....

छगुन्तामे पड़ल छी  
भाय यौ, छगुन्तामे पड़ल छी ।  
छग-छगा, छक-छका-छक-छका  
चालि कुबुधि सुबुधि देखै छै ।  
छक-छका मेरिचाइ जेना  
ड़ब-ड़बा जीह-ठार लगै छै ।  
भाय यौ, ड़ब-ड़बा... ।

सिख-सीख सिखा-सिखा  
सजि सिर सिरिस कहै छै ।  
कर्ता-धर्ता-भर्ता भजार  
सीस चढ़ि सिरमतिया कहै छै ।  
कलपि देखि कलपै छी  
भाय यौ, कलपि देखि कलपै छी ।  
छगुन्तामे... ।

भरनी-तानी भरि ताना-वाना  
दिन-राति मखड़ैत रहै छै ।  
सुता सुत तानि ताना भरना  
लट्टा-कट्टा सजैत रहै छै ।  
देखि-देखि करुआइ छी  
भा यौ, देखि-देखि करुआइ छी  
छगुन्तामे... ।

सूत फेकि सुतियार बनि  
रंग-बिरंग जाल बुनैत रहै छै ।  
इचना-पोठी संग रौह-भाकुर  
ग्राह-गोहि गोहियाइत रहै छै ।  
मरमसँ मरमाइ छी  
भाय यौ, मरमसँ मरमाइ छी ।  
छगुन्तामे... ।





## सुआगत की लए.....

सुआगत की लए करब अहाँक  
सुआगत की लए करब अहाँक ।  
नै अछि एको विधि बेवहार  
धएल धर्मक चरचे की करब ।  
सर-समांग एको ने देखै छी  
तइओ सुआगत करबे-करब ।  
असे नै बिसवास कहै छी  
की लए सुआगत करब अहाँक  
सुआगत की लए करब अहाँक ।  
हेरल-हेराएल भोथिआएल बोन  
चीन-पहचीन उड़िया गेलै  
कीच कमल कोशिया कुरबा  
जोति जल जोतिया गेलै ।  
आसा-आस असिया अलिसा  
जुड़ा-जुड़ा कहै छी  
सुआगत की लए करब अहाँक ।  
इच्छा आशा सखी-सहेली  
सजि फूलडाली संग-सुसंग  
आस मारि बेआस मरि-मरि  
छी समर्पित अंग-प्रत्यंग ।  
भव-भार भरि-भरि भरै छी  
सुआगत की लए करब अहाँक ।  
सुआगत की लए... ।

○

(‘विदेह’ सम्मान समारोह- २०१३क अवसरपर)

## सुआगत अपनेक.....

सुआगत अपनेक करै छी  
अभिगत अपने सुआगत करै छी ।  
गुरु-गुरु बड़ सिर सिरजन बर  
हारि-हीय हिहिया कहै छी  
सुआगत अपनेक करै छी ।  
नैन-बैन संग, बैन-चैन संग  
चैन-मैन संग, मानि सानि कहै छी  
तथागत,  
अपनेक सुआगत करै छी ।  
असि आस निरास संग  
बास बसि बिसवास कहै छी ।  
हम-अहाँ, अहाँ हम  
गोप-गोपाल गोपी कहै छी ।  
सुआगत अपनेक करै छी  
अभिमत,  
सुआगत अपनेक करै छी  
सुआगत... ।  
○

(‘विदेह’ नाट्य उत्सव- २०१३क अवसरपर)

## वृद्ध केना.....

वृद्ध केना भेलिए  
आँइ यौ बौआ  
वृद्ध केना भेलिए ।  
बाटे बहकि-बहकि  
धक बाढ़ि हेलिए ।  
वाम-दहिन भाँज बिनु  
बूझि सूर भड़लिए ।  
वृद्ध केना... ।

बसि बास पीपही गछिया  
रिआइते खिया खिऔल्लिए  
निमोछा-निमोछी कहि सुनि  
आम-कटहर कहौल्लिए ।  
बौआ, आम-कटहर कहैल्लिए ।  
वृद्ध केना... ।

सात दिन सातो जन्म  
बुझियो नै कहाँ पेलिए ।  
तेहने आसो असा  
पेब-पेब झखौल्लिए ।  
भाय यौ, पेब-पेब झखौल्लिए ।  
वृद्ध केना... ।

वृद्ध-सँ-समृद्ध कहबए  
समृद्ध समाज सेज सजैए  
साज सिंगार सोल्हो कला  
रीत वसन्त सूर-तान भरै छै ।  
बुझिओ कहाँ पेलिए ।  
भाय यौ, बुझिओ कहाँ पेलिए ।  
वृद्ध केना... ।

सभ चाहए वसन्ती-वसन्त

धक्का बुढ़ाढ़ी खाइत एल्लिए ।  
गजुआ-बाँझिया बाँझ-बाँझीन  
लस-लस्सा बनैत रहल्लिए ।  
बौआ, लस-लस्सा बनैत रहल्लिए  
वृद्ध केना... ।  
○

## समए केर.....

समए केर भूचालिमे  
जिनगी बोहिया गेल ।  
जी-वन वन जीवन बीच  
बोहिआएल बाट बटिया गेल ।  
समए केर... ।

सजल-बसल मन मनिक  
विष-विसाइन बनैत गेल ।  
उजड़ि-उपटि झाड़-झपटि  
सखुआ शंख रोपा गेल ।  
समए केर... ।

घुमि-ताकि जखन पाछू  
मड़िआएल मेघ पकड़ा गेल ।  
हरल-मरल बाट-घाट  
घटिया घाट घटा गेल ।  
समए केर... ।

पकड़ि पएर चारिम पहर  
अस्ति-चल-अस्ति भेटैत गेल ।  
घेरि-घेरि घँट घँघिया  
दुखरा-दुख कहैत गेल ।  
समए केर... ।



## भगवती गीत

एना किए बनेलों हे मइये  
एना किए बनेलों ।  
दुनियाँ रचै-बसैले  
दुनियाँ अहाँ बनेलों ।  
भूमा भोग भगा-भगा  
माइयक कोर छोड़ेलौं ।  
हे मइये... ।

सूखल रोटी अल्लू सनि सानि  
दिन-राति किए खुएलौं  
बाँकी भगा-भगा कऽ  
रोग-वियाधि पठेलौं  
एना किए... ।

जामंतो फूल-गाछ सिरजि  
जामंतो फूल-फल सजेलों  
चीन-पहचीन विस बिसरा  
अगुआ थारी खिंचलौं, हे मइये  
एना किए... ।

बानि वहारि नैन दहाड़ि  
बनवासी बना पठेलौं ।  
कलपि-तड़पि तैयो कहै छी  
हीआ जोगि जोगेलौं हे मइये  
एना किए... ।



## आनक बोझ.....

आनक बोझ उठाबै खातिर  
अपनो बोझ भड़कि गेलै ।  
दबि-दबि, उनरि-उनरि  
जुन्ने बीच ससरि गेलइ ।  
मीत यौ, जुन्ने बीच ससरि गेलइ ।  
अपनो... ।

पसरल पानि धार तरहत्थी  
बीतल-अतल बनैत गेलै ।  
सिर ससरि-ससरि सर  
अपनो पएर पिछड़ैत गेलै ।  
मीत यौ, अपनो पएर पिछड़ैत गेलै ।  
अपनो... ।

रहलै ने सुधि-बुधि मिसिओ  
मोसिआनी बदलैत गेलै ।  
उज्जर कागज-कलम कहि-सुनि  
आखर कारी अंकड़ैत गेलै ।  
मीत यौ, आखर कारी अंकड़ैत गेलै ।  
अपनो... ।

घूरि घूर घुड़लै जखन  
मारि मेघ मारैत गेलै ।  
कटि कोदारि कोदरकट्टा भऽ भऽ  
रूप अमावस धड़ैत गेलै ।  
जुन्ना बनि ससरैत गेलै ।  
अपनो... ।



## अङ्कन-मरकन

अङ्कन-मरकन बीछि-बीनि  
सूर-तान तनैत एलौं ।  
कूह केना फटै अमावस  
भोर-साँझ कहैत एलौं ।  
भोर-साँझ कहैत एलौं ।  
अङ्कन... ।

परात-पराती सान सानि  
लहरि स्वर लहरैत एलौं ।  
रौद-बसात अडेज-अंग  
ता-थइ नाच नचैत एलौं ।  
ता-थइ नाच नचैत एलौं ।  
अङ्कन... ।

तम-तमाएल परती-परात  
रस-रसा रसाइत एलौं ।  
घोंटे-घोंट घेंट घोंटि  
रस अमृत पीबैत एलौं ।  
रस अमृत पीबैत एलौं ।  
अङ्कन... ।

मृत-अमृत सटल-हटल  
रंग-रास रसबैत एलौं ।  
जाबे बरतन ताबे करतन  
करम-धरम बुझबैत एलौं ।  
करम-धरम बुझबैत एलौं ।  
अङ्कन... ।





## हाल-बेहाल

हाल-बेहाल नेहाल बनिते  
प्रेमी प्रेम छोड़ैत एलै ।  
पाबि वसन्त भोम्हरा जेना  
रस अन्हार धड़ैत एलै ।  
रस अन्हार धड़ैत एलै ।  
हाल-बेहाल... ।

पुन्ज पुष्प परमलील बनि-बनि  
राग-विराग जपैत एलै ।  
जोग-भोग जोगिया-भोतिया  
सजि संबन्ध सजैत एलै ।  
सजि संबन्ध सजैत एलै ।  
हाल-बेहाल... ।

जोर बाजि ललकारि ललकि  
शुम्भ-निशुम्भ रचैत एलै ।  
समए शुभ-अशुभ काल कहि-कहि  
समए-काल खेलैत एलै ।  
समए-काल खेलैत एलै ।  
हाल-बेहाल... ।

बनिते काल समए कलि कलिया  
अपराजी रंग कहैत एलै  
रंग संग लत्ती लत-लतड़ि  
फूल रंग बदलैत एलै ।  
फूल रंग बदलैत एलै ।  
हाल-बेहाल... ।

○

## आजादीक उमंग.....

आजादीक उमंग उमकि  
घाटे-बाट छिछिया गेलौं ।  
सत्त-समुद्र पहाड़ बीच सत्त  
डेगे-डेग बौआ गेलौं ।  
भाय यौ, डेगे-डेग बौआ गेलौं ।  
घाटे-बाट... ।

तल मोड़ि तम तमाएल पताल  
छुबूधि भऽ छुछिया गेलौं ।  
आजादीक उत्साह उमकि  
दिने-राति भोतिया गेलौं ।  
भाय यौ, दिने-राति भोतिया गेलौं ।  
घाटे-बाट... ।

प्रशान्त-शान्त ललिया कलिया  
जोर पकड़ि डिरिया गेलौं ।  
डिरियाइत पताल-अकासमे  
डोह डाबर डीह कहेलौं ।  
आजादीक उत्साह उमकि  
घाटे-बाट बौआ गेलौं ।  
भाय यौ, घाटे-बाट... ।

बोन-बोनैया गीत गाबि  
बनि शिकारी वीन बजेलौं ।  
मोड़ि मनुआ तोड़ि जिनगी  
दिने-देखार बहकैत गेलौं ।  
दिने-देखार बहकैत गेलौं ।  
बाटे-घाट... ।

ठाढ़े-ठाढ़ ठिटु ठिटुरि-ठिटुर  
रौद पाबि लू-लुआ गेलौं ।  
बनि बरखा बरसाती बनि  
तरे-ऊपरे दहा गेलौं ।

आजादीक उमंग उमकि  
घाटे-बाट बौआ गेलौं ।  
भाय यौ, घाटे-बाट... ।  
○

(गणतंत्र दिवस- २०१३क अवसरिपर...)

## बुधिए भोटिया.....

भोथ बुधि भोटिया गेलै  
भाय यौ, कोकनल जड़ि रोपा गेलै ।  
बुधिए भोटिया गेलै ।

जेना-जेना जड़ि जड़ जड़िया  
कोन-कान तहिना कोना गेलै  
सुख-दुखक बीचमानि मानि  
दुखिया दुख-सुख सुखा गेलै  
दुखिया दुख-सुख सुखा गेलै  
भाय यौ, बुधिए... ।

अपन कि परिवारो तेहने  
फूले बीआ छीटा गेलै  
बनि माली मलकान पकड़ि  
भागे-भाग भोटिया गेलै ।  
भागे-भाग भोटिया गेलै ।  
बुधिए... ।

घरे-घर सरे-सर समाज  
पेन कट्ट लोटा पसरा गेलै  
जड़ि कट लट छिड़िया गेलै  
दइते मुँहमे पानि जहाँ  
धरती बीच छिड़िया गेलै ।  
भाय यौ, धरती बीच छिड़िया गेलै ।  
बुधिए... ।

जेहने वखार गोनू झाक  
पेनकट खाधि खुना गेलै ।  
देहे-मोने पसरि-पसरि  
भोथाएल बुधि भोथा गेलै ।  
भाय यौ, भोथाएल बुधि भोथा गेलै ।  
बुधिए... ।

नीचाँ-ऊपर सुत सुता-सुता  
पटिया पाट पटिया गेलै ।  
चीत-पट, पट-चीत सुत-सुता  
रस-जिनगीक सोंखा गेलै ।  
जिनगी रस सोंखा गेलै ।  
जिनगीए हरा गेलै ।  
भाय यौ, जिनगीए हरा गेलै ।  
बुधिए... ।  
○

## घर-घरा.....

घर-घरा घर घड़ा घैल  
पकड़ि पग घैलची बैसल छै ।  
जल बीच जल धारा बनि  
तन-मन बीच जलदार बहै छै ।  
तन-मन बीच जलदार बहै छै ।  
पग पकड़ि घैलची... ।

बिनु पएर बिनु सीर सजि  
दिवा राति बस-बस रहै छै ।  
मग्न भऽ निमग्न बनि-बनि  
संग समीर शीतल बनल छै ।  
संग समीर शीतल बनल छै ।  
पकड़ि पग घैलची... ।

ठोप ठोकि पन बनि-बना  
आगू बढ़ि जलधार बनै छै ।  
अपन पथ पग-पग पकड़ि  
धार कमल खिलबए लगै छै ।  
धार कमल खिलबए लगै छै ।  
तन-मन बीच... ।

बनि धार धर धरती कटि  
ओर-छोर जिनगी बनबै छै ।  
उतर-दछिन दिस दिशा पकड़ि  
हँसैत जिनगी धार बहै छै ।  
हँसैत जिनगी धार बहै छै ।

कमला गीत गाबि-गाबि  
झल-झील सागर कमल सजै छै  
नील स्वर नीलकंठ भऽ  
नल-नील अकसि अकास उड़ै छै ।  
नल-नील अकसि अकास उड़ै छै ।  
तन मन बीच... ।

○

## जा बौआ.....

जा बौआ नीन नइ तोड़ब  
कियो ने जिनगी देख पेबै ।  
जिनगी बिनु जिनगानी ओहए  
कोन सुर मुहँ गाबि पेबै ।  
कोन सुर मुहँ गाबि पेबै ।  
जा बौआ... ।

नइ जा पुरुखपना पुरुखमे  
नीन तोड़ि बटबानि गेबै ।  
तकितो भक भकूआइए रहि  
जीता जी जड़ाइते गेबै ।  
जीता जी जड़ाइते गेबै ।  
जा बौआ... ।

समर भूमि संसारमे  
खाड़ी तीन सजल पेबै ।  
देव-दानव मानव कहि  
पशु चढल पबैत पेबै ।  
पशु चढल पबैत पेबै ।  
जा बौआ... ।

टुटैत नीन जेना बगरा-बुगरी  
उछि रजधानी पबैत पेबै  
राजमाता बनि-बनि, सजि-सजि  
साड़ी अकास सुखैत पेबै ।  
साड़ी अकास सुखैत पेबै ।

जागू-जागू, तोड़ू-तोड़ू  
भक-भौक जिनगीक बाट पेबै  
बोले-बोल घोर घोरि-घारि  
कटैत जिनगीक बाट पेबै ।  
कटैत जिनगीक बाट पेबै ।  
जा बौआ... ।



○

## लत-लत लत्ती.....

लत-लत लत्ती लप लपकि  
बिनु पएरे दौगैत चलै छै ।  
गरे-गर गोर गाड़ि-गाड़ि  
आगू उठि अँखिमुनी तकै छै ।  
आगू उठि अँखिमुनी तकै छै ।  
लत-तल लत्ती... ।

उठ उठा ऊपर उप-उपकि  
दस दिस जिनगी पबए चाहे छै ।  
कर-कड़चीक सहयोग पाबि  
घर-मचान गृहबास करै छै ।  
घर-मचान गृहबास करै छै ।  
लत-तल लत्ती... ।

हँस हँसि आँखि फड़-फड़का  
केतौ पात केतौ फूल सजै छै ।  
तँए कि केतौ भद-भेद-कुभेद  
फूलपात देव शीश चढ़ै छै ।  
फूलपात देव शीश चढ़ै छै ।  
लत-तल लत्ती... ।



## पीड़ित रीति.....

बिनु तीत परतीत केना  
पीड़ित रीति बानि बनि पेतै ।  
गर-गरा गरदनि पकड़ि  
सुरीति रीति केना गाबि पेतै ।  
सुरीति रीति केना गाबि पेतै ।  
पीड़ित रीति... ।

रस तीत बीस बाणि पकड़ि  
जी जिनगी बाँटाइत जेतै ।  
हंस जेना दू-पन निरा  
पी-पीबि दूध पानि फेकतै ।  
पी-पीबि दूध पानि फेकतै ।  
पीड़ित रीति... ।

बाट पकड़ि रति रीत रीत  
मंदिर मनक कपाट धड़ेतै ।  
हरक पट पाट पकड़ि-पकड़ि  
नासा-आसा संगे चलेतै ।  
नासा-आसा संगे चलेतै ।  
पीड़ित रीति... ।

रति देख रीतराज पकड़ि  
मसिया मसि-मसि मास कटेतै ।  
कहियो शिशिर शरद कहियो  
मील-मिल बारहो मास गेतै ।  
मील-मिल बारहो मास गेतै ।

रंग-बिरंगक चान सुर्ज  
संगे-संग दिन-राति चलेतै ।  
अपन-अपन बोलिये-वानिये  
पार्वतीक शिव पार पेतै ।  
पार्वतीक शिव पार पेतै ।  
बिनु तीत... ।

○

## अकार-सकार.....

सुखाएल धार सुखा-सुखा  
अकार-सकार धेने रहै छै ।  
धड़ि-धार धरा मन कहियो  
समरीत सुख पेने रहै छै ।  
समरीत सुख पेने रहै छै ।  
अकार-सकार... ।

घटि-घट माटि बालु भलहिं  
माटि-माटिक कहैत रहै छै ।  
पातक पानि पता केने  
समए संग छिछिया कहै छै ।  
समए संग छिछिया कहै छै ।  
अकार-सकार... ।

धड़ धड़ि धरती पग पकड़ि  
बल-बलिदान होइते रहै छै ।  
तँए कि पानिक प्रीत बिसरि  
धड़ा नाओं धेने रहै छै ।  
धड़ा नाओं धेने रहै छै ।  
अकार-सकार... ।

बेसिया बेस अदलि-बदलि  
जीबंत जीन जीवन कहै छै ।  
तँए कि अटल प्रेमीक प्रेम  
शक्ति संकल्प डिगब कहै छै ।  
शक्ति संकल्प डिगब कहै छै ।  
अकार-सकार... ।

करम अपन करतब अपान  
सुख सोपान सुखबाट कहै छै ।  
चित्रकूट सुग्गा पढ़ि-पढ़ि  
सुखाएल धार टपैत कहै छै ।  
सुखाएल धार टपैत कहै छै ।

अकार-सकार... ।



## मंगनी-चंगनी.....

टेनशन बीच पड़ल छी  
मीत यौ, बीच टेनशन पड़ल छी ।  
मनक ताप संताप बनि-बनि  
मने मन गमकै-महकै छी ।  
भीतर-बहार गठजड़ि जोड़ि  
सीर टेनशन सनियाए लगै छी ।  
सीर टेनशन सनियाए लगै छी ।  
टेनशन बीच... ।

समए संग-संग पेब पबि  
कोढ़ी-बाती फूल सजै छी ।  
अबैत हवा पट पीठ पाटि  
टेनशन टनटनाइत कहै छी ।  
टेनशन टनटनाइत कहै छी ।  
टेनशन बीच... ।

जाबे विचार संग नहि  
हसि हंस हँसि गाबि कहै छी  
जखनि कजविचार संग मीलि  
सखी-बहिनपा कहि कहै छी ।  
सखी-बहिनपा कहि कहै छी ।  
टेनशन बीच... ।

ताबे गोटी लाले रहत  
जाबे कछाँटि नइ देखै छी ।  
टेनशन भैया अहीं कहू  
टेनशन भऽ टेनशन कहै छी ।  
टेनशन भऽ टेनशन कहै छी ।  
टेनशन बीच... ।

○

## आन्ही-अन्हर.....

अन्हर केर अन्हार टपैमे  
आन्ही-अन्हर झेलए पड़तै ।  
झेल-झेल झालझि झल-झाड़ि  
नागिन राग अलापए पड़तै ।  
नागिन राग अलापए पड़तै ।  
आन्ही-अन्हर... ।

रातिक राति अन्हार वाणि  
गहे-गह गहि गहियबए पड़तै ।  
रेहे रेह राही राह रहि  
राहगीर राह बनाबए पड़तै ।  
राहगीर राह बनाबए पड़तै ।  
आन्ही-अन्हर... ।

जेहेन रीत तेहेन इजोतमे  
दीन देखार देखाबए पड़तै ।  
वेद-कृभेद भेद भेदि भेद  
रुचि वेद पंच पचाबए पड़तै ।  
पंच वेद रुचि पचाबए पड़तै ।  
पंच वेद रुचि पचाबए पड़तै ।  
आन्ही-अन्हर... ।

जएह अन्हार सहए इजोत  
कल्पना सपना देखए पड़तै ।  
सपना तँ सपने रहि-रहि  
कल-कल कल्पना करए पड़तै ।  
कल-कल कल्पना करए पड़तै ।  
अन्हर केर अन्हार टपैमे  
आन्ही-अन्हर... ।

○



## सुफल काज.....

सुफल काज जेते जिनगीमे  
सफल-सुफल कहबए लगै छै ।  
फले-फल वन-वन बनैत  
बगिया बाग बनए लगै छै ।  
बगिया बाग बनै लगै छै ।  
सुफल काज... ।

पूस पूसौं कहि-कहि सुनि  
मसिया फल पेबए लगै छै ।  
अधिया हस्त अधिया अदरि  
पख मसिया पेबए लगै छै ।  
पख मसिया पेबए लगै छै ।  
सुफल काज... ।

पखिया पख पखेरि-पखारि  
सतिया सात सतिया लगै छै ।  
अंठिया आठिक आड़ि बनि  
हपता-सपता बनए लगै छै ।  
हपता-सपता बनए लगै छै ।  
सुफल काज... ।

काम-धाम की धाम-काम  
मन मंदिर मनबए लगै छै ।  
अगैल-बगैल लतैड फैंड  
अमरलत्ती कहबए लगै छै ।  
अमरलत्ती कहबए लगै छै ।  
सुफल काज... ।

छुच्छ हाथ मुँहमे जहिना  
किछ ने दऽ पाबि पबै छै ।  
वेद भेदन भेद ने बूझि  
कर्मक फल पबैत रहै छै ।  
कर्मक फल पबैत रहै छै ।

सुफल काज... ।  
○